

اردو ادب کے ابتدائی نقوش اور پشتون اہل قلم
ڈاکٹر محمد حنیف خلیل۔ ایسوسی ایٹ پروفیسر، میٹنل انسٹی ٹیوٹ آف پاکستان سٹڈیز
قائد اعظم یونیورسٹی اسلام آباد

ABSTRACT:

The prevailing Urdu is a rich language having very vast literary background since very long. About the birth and becoming the literary language few regional concepts come into force in Indian sub-continent that were determined by geographical and historical factors in addition to linguistic structure and literary background. Different scholars have brought forward their own concepts about the birth and initial writings of Urdu. Keeping in mind the Punjab's concept, it is historically described that Muslims in the shape of different mobs came into Punjab from Afghanistan through Khyber Pass and after their arrival Urdu has been emerged as a literary language as a result of their interaction with local people. They were the *Khilgi Pathans* and other Pashtoon tribes who gave literary status to this language.

When Urdu was called *Hindi, Hndvi, or Hindustani*, Afghans have played a prominent role in its initial formation and when the language was called Urdu, *Deccani and Gujarati* etc. They were the Pashtoons who distinguished themselves as its writers. The reason is that during the formation and becoming into a literary language most parts of Indian sub-continent were ruled by Afghans and they had reached to every corner of the country. This is the very *Hindvi or Hindustani* language in the formation and becoming a literary language of which *Iranians, Turks and Mangols* had taken part along-with Afghans, therefore a number of initial literary writings are available, produced by the Pashtoon. This article deals with the said initial writing which may call literary beginning of Urdu Language.

اردو زبان کی تشکیل و تعمیر میں پشتونوں کے ناقابل فراموش کردار کو واضح کرنے کے لئے میں نے "اردو کی تشکیل میں پشتونوں کا کردار" کے عنوان سے ایک کتاب لکھی ہے جو مقتدرہ قومی زبان اسلام آباد نے ۲۰۰۵ء میں شائع کی ہے۔ اس کتاب میں ضمنی طور پر اردو ادب کی ترویج و ترقی میں پشتون اہل قلم کا کردار بھی اُجاگر کیا گیا ہے جو بذات خود بہت تفصیلی کام کا متقاضی ہے۔ اس تفصیلی کام کے ابتدائی حصہ کے طور پر اس تحریر میں اردو ادب کے ابتدائی نقوش ثبت کرنے میں پشتون اہل قلم کے کردار پر روشنی ڈالی جاتی ہے جس کو مندرجہ ذیل اجزاء میں منقسم کیا جاسکتا ہے۔

الفاظ کی تحقیق

جملہ اومکالمہ

ابتدائی منظوم نمونے

نثر کے ابتدائی نمونے

باقاعدہ تصنیفات کی ابتدائی مثالیں

مذکورہ عنوانات پر بحث و تحقیق کرتے ہوئے صرف پشتون اہل قلم کی کاوشوں کو مد نظر رکھا جائے۔ اس سلسلے میں پشتون اہل قلم کے بھی مختلف گروہ ہیں جن میں سے ایک گروہ ایسا ہے جو نسلی طور پر پشتون ہیں مگر ان کا تعارف ہی اردو ادب سے ہے۔ دوسرا وہ گروہ ہے جو نسلی طور پر پشتون ہیں اور ان کا تعارف بھی پشتو ادب سے ہے مگر ساتھ ہی اردو ادب میں بھی ان کا نمایاں حصہ رہا ہے۔ تیسرا گروہ وہ ہے جو نسلی طور پر تو پشتون نہیں ہیں مگر پشتونوں کی سر زمین میں رہائش پذیر ہونے کی وجہ سے ان کو بین الاقوامی منظر نامہ میں پشتونوں کی شناخت حاصل ہے اور ان کا تعارف پشتو، ہند کو اور اردو تینوں زبانوں کے ادب سے ہے۔ اس بحث میں چونکہ اردو ادب کے ابتدائی نقوش کا جائزہ لیا جا رہا ہے لہذا عمومی طور پر ان مختلف گروہوں میں امتیاز کی ضرورت ہی نہیں پڑتی کیونکہ اردو ادب کے ابتدائی نقوش مثبت کرتے وقت کسی اہل قلم کا کوئی ادبی تعارف اور پس منظر نہیں ہوتا۔ یہیں سے ان کا علمی اور ادبی پس منظر بننا شروع ہوتا ہے۔ اور بعد میں بڑے بڑے کارہائے نمایاں سرانجام دیتا ہے۔ لہذا نسلی طور پر پشتون اہل قلم اور اردو ادب کے ابتدائی آثار ہی ہمارے مد نظر ہوں گے۔

الفاظ کی تحقیق:

الفاظ کا تعلق براہ راست زبان ہی سے ہوتا ہے۔ مگر یہاں ہم نے یہ دیکھا ہے کہ اردو جس دور میں ادب اور تحریر کی زبان بننے کے ابتدائی مراحل میں تھی تو اُس وقت کون سے الفاظ اس زبان کی ادب میں استعمال ہو رہے تھے۔ ان الفاظ کے استعمال میں پشتونوں کا کتنا حصہ ہے۔ ان الفاظ میں کتنے الفاظ کی جڑیں پشتو میں پیوست ہیں۔ ان الفاظ کا تعلق اگر پشتو کے علاوہ فارسی، عربی، سنسکرت، ترکی، کردی یا دیگر زبانوں سے ہے تو اردو میں ان الفاظ کے داخل کرنے میں پشتون اہل قلم کا کیا کردار رہا ہے۔ یہ بات مسلم ہے کہ اردو کئی زبانوں کے اشتراک سے وجود پذیر ہوئی ہے جن میں عربی، فارسی، ترکی، کردی، سندھی، بلوچی، براہوی اور کئی دیگر زبانوں کا لغوی ذخیرہ موجود ہے مگر ان سب زبانوں کے لغوی ذخیرے کا اردو میں داخلہ پشتونوں کی وساطت سے ہوا ہے اور براہ راست پشتو زبان کا ایک معتد بہ ذخیرہ الفاظ بھی اردو کا حصہ ہے۔ اردو کو اسی لحاظ سے ایک مخلوط زبان کا نام دیا گیا ہے اور اسی تناظر میں ریختہ کے نام سے بھی موسوم کیا گیا ہے۔ جس کی طرف نامور ماہر لسانیات پروفیسر مسعود حسین خان نے بہت سلیس اور بلیغ انداز میں یوں اشارہ کیا ہے۔

"اردو زبان صحیح معنوں میں ایک مخلوط زبان ہے، جیسا کہ اس کے تاریخی نام، ریختہ، سے بھی ظاہر ہے، یوں تو دنیا کی اکثر زبانیں دخیل الفاظ کی موجودگی کی وجہ سے مخلوط کہی جاسکتی ہیں، لیکن جب کسی لسانی بنیاد پر غیر زبانوں کے اثرات اس درجہ نفوذ کر جاتے ہیں کہ اس کی ہیئت کذا کی ہی بدل جائے تو وہ لسانیاتی اصطلاح میں ایک مخلوط یا ملوای زبان کہلائی جاتی ہے۔ اس اعتبار سے اردو کی نظیر کہیں ملتی ہے تو فارسی زبان میں جس کی ہند ایرانی بنیاد پر سامی النسل عربی کی کشیدہ کاری نے کلاسیکی فارسی کو جنم دیا۔ عربی کے اس عمل کی توسیع جب فارسی کے وسیلے سے تیرہویں صدی عیسوی میں ہندوستان کی ایک

ہند آریائی بولی، امیر خسرو کی "زبان دہلی و پیرامنش" پر ہوتی ہے تو اردو وجود میں آتی ہے۔ اس لسانی عمل کی توسیع کی دیگر مثالیں کشمیری، سندھی اور پنجابی ہیں، لیکن زبان دہلی کی طرح کبھی بھی کل ہند حیثیت اختیار نہ کر سکیں۔ (۱)

اس مخلوط زبان میں جب پشتو کے ذخیرہ الفاظ کا کھوج لگایا جاتا ہے تو ان گنت ایسے الفاظ کا سراغ بھی ملتا ہے جن کے دیگر قدیم زبانوں سنسکرت، ژندو وغیرہ میں ریشہ نہیں ملتا مگر وہ الفاظ اردو میں مستعمل بھی ہیں اور پشتو زبان میں اس کی جڑیں بھی ملتی ہیں۔ نامور مستشرق راورٹی نے اس سلسلے میں پشتو لغت کے مقدمہ میں ہی کہا ہے جس پر ڈاکٹر جمیل جالبی نے اپنی تاریخ ادب اردو کی پہلی جلد میں تبصرہ کیا ہے اور لکھا ہے:

"کر نل راورٹی بھی پشتو لغت کے مقدمے میں اسی قسم کے خیالات کا اظہار کرتا ہے اور لکھتا ہے کہ پشتو زبان میں بہت سے لفظ ایسے ملتے ہیں جو اردو میں بھی نظر آتے ہیں۔ مگر ان سب کا سراغ واضح طور پر سنسکرت میں نہیں ملتا۔ کم از کم اس وقت تک کہ انہیں کسی اور اصلی زبان کا ثابت کیا جائے خالص پشتو اصطلاحیں سمجھنے کی طرف مائل ہوں جو بالکل اسی طرح ریختہ میں شامل ہو کر گھل مل گئے ہیں جیسے سنسکرت، عربی، فارسی بلکہ پر تگالی اور ملیالم کے لفظ۔ محمود غزنوی کے حملے کے بعد سے یہاں (ہندوستان) ان کی مستقل بستیاں آباد ہیں اور ان کی اولاد ہندوستانی پٹھان کہلاتی ہے جو ہندوستانی مسلمانوں کا ایک بڑا حصہ ہوتے ہیں اور تقریباً سب کے سب اردو بولتے ہیں۔ (۲)

قدیم اردو میں پشتو الفاظ کے در آنے کے ضمن میں جمیل جالبی نے وہ تہذیبی پس منظر بھی اجاگر کیا ہے جس کے بموجب پشتو الفاظ کا قدیم ہندوی یا اردو میں داخلہ ایک فطری امر تھا۔ انہوں نے مزید صراحت ان الفاظ میں کی ہے۔

"پٹھانوں نے اردو زبان کو اور اردو زبان نے پٹھانوں کو اتنا کچھ دیا ہے کہ ایک کی شخصیت دوسرے میں جھلکنے لگی ہے۔ تاریخ کے صفحات کی سرسری ورق گردانی سے یہ بات سامنے آتی ہے کہ ملکی، فوجی و انتظامی خدمات پر یہ لوگ کتنی کثیر تعداد میں مامور تھے۔ مغلوں نے چونکہ سلطنت لودھیوں سے لی تھی، جو پٹھان تھے، اسی لئے مغلوں کی سیاسی طور پر یہ کوشش رہی کہ انہیں اس طرح دبا کر رکھا جائے کہ یہ سر نہ اٹھا سکیں۔ مغلوں کی راجپوت دوستی اسی پالیسی کا نتیجہ تھی۔ مغلیہ تاریخوں میں قدیم قدم پر پٹھان دشمنی کا احساس ہوتا ہے۔ اسی لئے آج ہم اردو زبان و ادب کی تاریخ لکھتے ہیں تو پٹھانوں کی خدمات کو فراموش کر دیتے ہیں۔ اگر محمد بن قاسم کی فتوحات کے ساتھ وادی سندھ میں اتنے گہرے لسانی تغیرات ہوئے اور آل غزنہ کے دور حکومت میں پنجاب کی زبان میں غیر معمولی تبدیلیاں آئیں تو کوئی وجہ نہیں ہے کہ ان تبدیلیوں میں پٹھانوں کی زبان و معاشرت نے حصہ لیا ہو۔ (۳)

اردو کے تذکرہ نگاروں اور محققین میں محمد حسین آزاد اس رائے کے مؤید ہیں کہ اردو میں معتد بہ ذخیرہ بنیادی طور پر فارسی اور عربی کا ہے۔ انہوں نے ایسے الفاظ کے ہندوستان کی زبانوں اور بطور خاص ہندوی یا اردو میں استعمال کی مثالیں قدیم دور کے اردو ادب سے پیش کئے ہیں محمد حسین آزاد نے "آب حیات" میں یوں وضاحت کی ہے۔

"اس زمانے کی عہد بجد کی ہندی تصنیفیں آج نہیں ملتیں، جن سے وقت بوقت اس کی تبدیلیوں کا حال معلوم ہو۔ البتہ جب ۱۱۹۳ء میں شہاب الدین غوری نے رائے پتھور پر فتح پائی تو چند کوئی ایک نامی شاعر نے پر تھی راج راسا لکھا اسے دیکھ کر حیرت ہوتی ہے کہ زبان مذکور نے کتنا جلد عربی، فارسی کے اثر کو قبول کر لیا ہر صفحے میں کئی کئی الفاظ نظر آتے ہیں ساتھ ہی یہ معلوم ہوتا ہے کہ اس وقت میں یہاں کی بھاشا بھی کچھ اور بھاشا تھی۔ (۴)

حافظ محمود شیرانی نے ہندوستانی بھاشاؤں کے لغوی ذخیرے کو عربی اور فارسی زبانوں میں ڈھونڈ نکالا ہے اور یوں محمد حسین آزاد کے دعویٰ کے برعکس بات کی ہے۔ انہوں نے مختلف عربی و فارسی تصنیفات سے ہندی الفاظ کی مثالیں پیش کی ہیں اور یوں وضاحت کی ہے۔

"ہندی الفاظ کا استعمال سب سے پہلے عرب مؤرخین و سیاحین ہند کے ہاں ملتا ہے۔ مثلاً مسعودی ہندوستان کے مشہور میوے آم کو "رنج" کے نام سے یاد کرتا ہے اور اصطخری نیبو کے ذکر میں لکھتا ہے کہ سندھی زبان میں اسے لیموں کہتے ہیں۔

غزنوی دور میں ابوریحان البیرونی اپنی مشہور تالیف "کتاب الہند" میں جو ہندوؤں کے علوم و فنون پر لکھی گئی ہے، سنسکرت کے علاوہ سینکڑوں ہندی الفاظ کا استعمال کرتا ہے۔ ان میں ایک موقع ایسا آگیا ہے جہاں ہندوؤں کے نصف ماہی ناموں کے ذکر میں اس نے ایک سے لیکر پندرہ تک گنتی گنائی ہے۔ مثلاً

اوماس برقہ (کذا) پڑوہ بیہ تر یہ چوت پنچے ست (کذا) چھٹہ

۱ بجہ ہوز

ستیں اتیں نون دھیں یاھے دواھے ترھے چودھے پنجاھے

حطی یا یب تج ید یہ بو

مذکورہ بالا اعداد، "کتاب الہند" کے مرتب کا خیال ہے ایسی زبان سے علاقہ رکھتے ہیں جو بہت کچھ موجودہ سندھی کے قریب ہے۔ فارسی کے میدان میں غزنوی دور سے ہندی الفاظ استعمال میں آرہے ہیں۔ فردوسی، عنصری، فرخی، منوچہری، اسدی، بیہقی اور سنائی کے ہاں ذیل کے الفاظ ملتے ہیں۔

(۵)

اسی طرح سید قدرت نقوی نے فارسی، عربی جیسی قدیم زبانوں کے علاوہ پاکستان کی قدیم زبانوں کا تذکرہ کیا ہے اور ان زبانوں میں بھی اردو زبان میں داخل ہونے والے الفاظ کے سلسلے میں زیادہ مؤثر زبانوں میں سے پشتو اور پنجابی کا نام لیا ہے وہ لکھتے ہیں:

"حقیقت یہ ہے کہ ان علاقائی زبانوں سے تو اردو زبان کے ذخیرے میں اضافہ ہو رہا ہے۔ پنجابی، سندھی، پشتو، بلوچی، بروہی وغیرہ کے بہت سے الفاظ اردو میں داخل ہو چکے ہیں اور ہوتے رہیں گے۔ بلکہ پنجابی اور پشتو کے الفاظ تو عہد قدیم ہی سے شامل ہیں۔ (۶)

ان حوالہ جات سے یہ بات تو سامنے آجاتی ہے کہ اردو ادب کے قدیم تحریری سرمایہ کے مختلف نمونوں میں مذکورہ تمام زبانوں کے الفاظ ملتے ہیں اور یہ بھی واضح ہوتا ہے کہ فارسی، عربی اور دیگر زبانوں میں ہند کی قدیم بھاشاؤں کے الفاظ بھی ملتے ہیں مگر ہم یہاں اردو کے ابتدائی نقوش کے سلسلے میں پشتو الفاظ کے براہ راست در آنے اور پشتونوں کی وساطت سے دیگر زبانوں کے الفاظ کا تذکرہ کر رہے ہیں۔ اس سلسلے میں پہلے عربی اور فارسی کے ان الفاظ کا تذکرہ کرنا ضروری ہے جو پشتون اہل قلم کی وساطت سے اردو میں داخل ہوئے ہیں۔ سید امتیاز علی خان عرشی ان فارسی اور عربی الفاظ کے ساتھ ترکی ذخیرہ الفاظ کو بھی شامل کر دیتے ہیں اور یہ سب کا سب پشتونوں یا افغانوں کا دین سمجھتے ہیں۔ وہ لکھتے ہیں:

"میرے اس دعوے کا ایک اہم ثبوت یہ ہے کہ ہماری زبان میں بہت سے عربی، فارسی اور ترکی لفظ اپنے اصلی تلفظ سے ہٹ گئے ہیں، ہو سکتا ہے کہ یہ سب تغیرات ہندی لہجے کا نتیجہ ہوں لیکن جب ہم دیکھتے ہیں کہ افغانی بھی ان لفظوں کو بالکل ہمارے مطابق بولتے ہیں تو فوراً یہ سوال دماغ میں پیدا ہو جاتا ہے کہ کیا ہم نے پہلے ان سکوں کو ڈھالا اور یہاں سے افغانستان بھیجا وہاں سے ڈھلے ڈھلائے ہم تک پہنچے یا دونوں ملکوں میں بیک وقت ایک ہی قسم کے حالات کے تحت یہ سب تغیرات واقع ہوئے۔ جہاں تک امکان عقلی کا تعلق ہے ان میں سے ہر شق ممکن ہے۔ لیکن گزشتہ تاریخی پس منظر کے پیش نظر قرین قیاس یہی معلوم ہوتا ہے کہ انہیں افغانی لباس میں ملبوس قرار دیا جائے۔ اس لئے کہ اسلامی عہد میں ہندوستانی اس تعداد میں

افغانستان جا کر آباد نہیں ہوئے کہ ان کی زبان وہاں کے عوام میں بار پاشکتی۔ نہ خود افغانی یہاں سے ہماری زبان سیکھ کر اس کثرت سے اپنے وطن واپس گئے کہ ان کے واسطے سے یہ تغیر و تبدل افغانستان میں سرایت کرتا۔ رہادونوں جگہ ایک ہی قسم کے حالات میں یکساں تغیر ہونا، تو اسے مانا جاسکتا تھا۔ اگر یہ حقیقت پیش نظر نہ ہوتی کہ افغانی ایک ہزار برس سے یہاں کے ایک ایک گوشے میں آ جا اور رہ رہے ہیں اور ہم ان سے سینکڑوں برس تک حاکم اور استاد کی حیثیت سے بہت کچھ سیکھتے رہے ہیں۔ چونکہ یہ بگڑے تلفظ ہمارے عوام کی زبان پر زیادہ تر چڑھے ہوئے ہیں اس لئے اور بھی یقین ہوتا ہے کہ افغانیوں ہی کی وساطت سے ان تک یہ لفظ پہنچے جو ہمیشہ سے ہندی عوام کے دوش بدوش یہاں اپنی زندگیاں گزارتے رہے ہیں۔ (۷)

یہاں تک ہم نے زبانوں کے لغوی لین دین اور پشتو الفاظ یا پشتونوں کی وساطت سے اردو میں داخل ہونے والے الفاظ کا تذکرہ کیا ہے۔ مگر ہمارا اصل ہدف اردو ادب میں پشتو کے الفاظ کی تحقیق ہے اور بطور خاص اردو کے ابتدائی نقوش میں پشتو الفاظ کے سراغ لگانا بنیادی ہدف ہے۔ اس لئے اب ہم اردو کے اُس دور کا ادبی سرمایہ مد نظر رکھیں گے جب اردو ادب و تحریر کی زبان بننے کے ابتدائی مراحل میں تھی۔ اردو کے نظم و نثر کے ابتدائی نمونوں میں پشتو اور پشتونوں کے کردار پر ہم بعد میں تبصرہ کریں گے۔ سردست اردو کے ابتدائی دور کے شاعر حضرت خواجہ فرید الدین مسعود گنج شکر کا ایک شعری نمونہ اس مقصد کے لئے پیش کرنا چاہتے ہیں جس میں نہ صرف پشتو کے الفاظ کا استعمال ہوا ہے بلکہ پشتو محاورہ کا بھی استعمال ہوا ہے۔ خواجہ فرید الدین مسعود گنج شکر کی زبان کو سرائیکی، ہندوی اور پنجابی کے ناموں سے بھی یاد کیا گیا ہے مگر حقیقت میں یہ وہی زبان ہے جس کو اس دور میں ہندوی اور آج اردو کے نام سے یاد کیا جاتا ہے۔ وہ فرماتے ہیں:

"فرید! بے توں عقل لطیف ہیں کالے لکھ نہ لیکھ

آنہڑے گریوان میں سرنیواں کر کے دیکھ۔ (۸)

اس شعر میں "گریوان" کا تلفظ ٹھٹھٹ پشتو کا ہے۔ اور ساتھ ہی محاورہ "گریوان میں سرنیواں" اپنے گریبان میں جھانکنے یعنی خود انصاف کرنے کے معنوں میں آیا ہے۔ جو قدیم دور سے لے کر آج تک پشتو زبان میں موجود ہے۔ الفاظ و محاورات کی اس قسم کے مثالیں بہت ہیں جس کی جڑیں پشتو میں پیوست ہوں اور ان کا استعمال اردو میں قدیم سے جدید دور تک ہو رہا ہو مگر اس وقت اردو ادب کے ابتدائی نقوش اور پشتون اہل قلم ہمارے مد نظر ہیں اس لئے اردو کے ابتدائی دور کے شاعر خواجہ فرید الدین مسعود گنج شکر کے ایک بیت میں پشتو الفاظ اور محاورہ کا استعمال بطور نمونہ پیش کرنے پر اکتفا کیا جاتا ہے۔ چونکہ خواجہ فرید الدین مسعود گنج شکر اور اسی نام سے اردو کے ایک اور شاعر بابا فرید کے کلام پر ناقدین و محققین میں اختلافی مباحث بھی موجود ہیں اور خواجہ فرید الدین مسعود گنج شکر کا زمانہ بھی اتنا پرانا ہے کہ اُس دور میں اردو تحریر و ادب کی باقاعدہ زبان بنی بھی نہیں تھی اس لئے خواجہ فرید الدین مسعود گنج شکر کے دور اور مذکورہ اختلاف کا تذکرہ بھی ضروری ہے جو ڈاکٹر تبسم کا شمیری کے بقول اس طرح ہے:

"حضرت بابا فرید گنج شکر، چشتیہ سلسلہ کے صوفیائے کبار میں تھے۔ آپ کی تاریخ پیدائش ۱۱۸۸ء-۵۸۴ھ ہے۔ اردو زبان میں آپ کا ذکر خیر

ان کی شاعری کے حوالے سے کیا جاتا ہے۔ بابا صاحب کا جو کلام ہم تک پہنچا ہے وہ کئی صدیوں کی زمانی تبدیلیوں کے باعث کچھ کچھ ہو چکا ہے۔ اس لئے لسانی طور پر وہ اس قدامت سے محروم ہے کہ جس کی توقع کی جاسکتی ہے۔ ان کے کلام کے بارے میں اختلاف یہ بھی ہے کہ کیا یہ کلام ان کا ہے یا فرید ثانی کے ہے۔ ان مباحث کے لئے ڈاکٹر گیان چند کی تاریخ ادب اردو، جلد اول سے رجوع کیا جاسکتا ہے۔ ان کی رائے یہ ہے کہ گرنتھ صاحب میں موجود بعض اشلوک بابا فرید، ہو سکتے ہیں مگر وہ کون سے ہیں یہ کہنا مشکل ہے۔ (۹)

خط خواجہ فرید الدین کے مذکورہ بیت کے تناظر میں، میں نے اپنی کتاب "اردو کی تشکیل میں پشتونوں کا کردار" میں تبصرہ کیا تھا جس میں خواجہ فرید الدین مسعود گنج شکر کے پشتون پس منظر اور اُن کی شاعری میں سرانیکی زبان کے اثرات کا جائزہ بھی لیا تھا۔ اور ساتھ یہ بھی وضاحت کر دی گئی تھی کہ یہیں سے اردو ادب کے ابتدائی نقوش کا سراغ ملتا ہے۔ جس میں بنیادی کردار ہی پشتون اہل قلم خواجہ فرید الدین مسعود گنج شکر کا ہے۔ وہ تبصرہ یوں ہے:

"شیخ فرید الدین گنج شکر کے کلام کا نہ صرف نمونہ موجود ہے بلکہ آپ بہت اہم شاعروں میں سے ہیں لیکن ان کے کلام کو ہندی یا اردو کی بجائے سرانیکی کا کلام سرانیکی کا کلام سمجھا گیا ہے حالانکہ یہ سرانیکی وہی ہندی یا ابتدائی اردو ہے جو ابتدائی دنوں میں ملتانی کے نام سے یاد کی گئی چونکہ حضرت شیخ فرید الدین کے آباؤ اجداد کا بل (افغانستان) سے آکر ملتان میں آباد ہوئے تھے اور ملتان پر اس کے علاوہ بھی پشتون کافی عرصہ تک حکمران رہے تھے لہذا ہندی کے ملتانی لہجہ یا سرانیکی زبان میں پشتونوں کی تہذیبی اقدار اور لسانی عوامل کی موجودگی ایک فطری بات بھی ہے اور یہ اقدار اور عوامل خود بابا فرید کی شاعری میں بھی موجود ہیں، مثلاً آپ فرماتے ہیں:

فرید اے جے توں عقل لطیف میں کالے لکھ نہ لیکھ
آپٹے گریوان میں سریواں کر کے دیکھ

اس شعر میں سریواں اور "گریوان" نہ صرف ٹھٹھ پشتو ہیں بلکہ "گریوان میں سریول" جو اردو میں "گریاں میں جھانکنا" کے مترادف ہے بھی پشتو کا محاورہ ہے جو سرانیکی یا ملتانی میں بھی مستعمل ہے۔ لہذا پشتون اہل قلم کے اردو ادب کے لئے خدمات کا تذکرہ ہم اگر بابا فرید سے باقاعدہ طور پر شروع نہ بھی کریں تو ابتدائی محرکات میں ان کا کلام ضرور شامل کر سکتے ہیں۔ (۱۰)

شیخ فرید الدین مسعود گنج شکر کے ساتھ ایک اور نظم بھی منسوب ہے جو اردو کے منظوم ادب کا ابتدائی نقش ہے مگر یہاں بات الفاظ کی تحقیق کی ہو رہی ہے لہذا باقاعدہ منظومات پر تبصرہ اپنے مقام پر کیا جائے گا۔ اس موقع پر الفاظ کی تحقیق کے اس مرحلے سے ایک قدم آگے بڑھتے ہیں اور اردو زبان میں باقاعدہ جملہ و مکالمہ کا سراغ لگاتے ہیں جو اس زبان کے ابتدائی نقوش کا حصہ ہو اور جن میں بنیادی کردار پشتون اہل قلم کار ہا ہو۔ جملہ مکالمہ:-

اردو کے منظوم و منثور ادب پاروں کے دستیاب نمونوں سے پہلے کچھ جملے اور مکالمے ایسے ملتے ہیں جو تحریری طور پر محفوظ ہیں اور جن کو ہم اردو کے تحریری ادب کے ابتدائی نقوش میں زیر بحث لا سکتے ہیں۔ اس سلسلے میں کچھ مربوط اردو کے جملے فارسی تصانیف سے دستیاب ہیں جو پشتون اہل قلم کے مرہون منت ہیں۔ ڈاکٹر رفیعہ سلطانہ جب اردو نثر کا آغاز و ارتقاء لکھ رہی تھی تو اردو کے ابتدائی جملوں کے حوالے سے انہوں نے خواجہ معین الدین اجمیری (ولادت 530ھ) کے اردو جملوں کا تذکرہ کیا تھا۔ مگر اُن کا کوئی جملہ بطور نمونہ پیش نہ کر سکی تھی۔ البتہ خواجہ معین الدین اجمیری کے مرید خاص خواجہ قطب الدین بختیار کاکی کے کئی مقولے نقل کئے تھے جو اردو کے دستیاب جملوں میں پہلے جملے ہو سکتے ہیں اور ہم جانتے ہیں کہ خواجہ بختیار کاکی نہ صرف یہ کہ پشتون تھے بلکہ اُن کی پشتو شاعری بھی دستیاب ہے۔ ڈاکٹر رفیعہ سلطانہ نے اس ضمن میں یوں لکھا ہے:

"خواجہ صاحب 556ھ میں شہاب الدین محمد غوری کی فتح سے تقریباً تیس تینتیس سال پہلے اجمیر آئے ان کا مولد اصفہان تھا۔ اجمیر میں تصوف کی تعلیم کے لئے ایک مدرسہ بھی کھولا تھا۔ وہ اپنے پیشے طب کی وجہ سے عوام میں بہت مقبول تھے۔ اسی مقبولیت کے باعث ایک ہندو خاتون نے

ان سے عقد کر لیا تھا۔ خواجہ صاحب فارسی کے بڑے اچھے شاعر اور فارسی میں کئی کتابوں کے مصنف ہیں۔ پیشے کے علاوہ ان کا نجی مشغلہ ارشاد و ہدایت تھا۔ اس کی وجہ سے بھی ان کا ہندوستانی زبان اختیار کرنا ناگزیر معلوم ہوتا ہے۔ لیکن خواجہ صاحب کے ملفوظات کسی تاریخ یا تذکرہ میں دستیاب نہیں ہوتے۔ البتہ ان کے خلیفہ قطب الدین بختیار کاکی کے کئی مقولے دستیاب ہوئے ہیں۔ (۱۱)

خواجہ بختیار کاکی کے مرید بابا فرید شکر گنج ایک اور پشتون صوفی بزرگ ہیں جو فارسی کے مصنف ہیں اور جن کے اردو جملے دستیاب ہیں۔ مذکورہ دونوں صوفی بزرگوں اور فارسی و پشتون زبان کے ادیبوں کے نہ صرف اردو جملے دستیاب ہیں بلکہ ان دونوں کے درمیان اردو زبان میں مکالمہ بھی موجود ہے جو اردو زبان میں پہلا دستیاب مکالمہ ہو سکتا ہے گویا اس دور کے اردو کا پہلا دستیاب مکالمہ بھی دو پشتونوں کے مابین ہوا ہے جو اردو ادب کے نقوش اولین کا نادر نمونہ ہے۔ مذکورہ مکالمہ اور خواجہ الدین مسعود گنج شکر کے ابتدائی اردو جملے سب سے پہلے حافظ محمود شیرانی نے دریافت کئے ہیں جن کو انہوں نے اپنی کتاب "پنجاب میں اردو" مطبوعہ ۱۹۲۸ء میں خواجہ فرید الدین مسعود گنج شکر کے جواہر فریدی کے حوالے سے نقل کئے ہیں۔ مذکورہ دو پشتون صوفیاء کے مابین پہلا اردو مکالمہ حافظ محمود شیرانی نے اپنے تبصرہ کے ساتھ یوں نقل کیا ہے۔

"ایک روز شیخ فرید الدین اپنے پیر خواجہ قطب الدین بختیار کاکی کو وضو کر رہے تھے۔ اتنے میں حضرت کی نگاہ ان کے چہرے پر پڑی، دیکھا کہ آنکھ پر پٹی بندھ رہی ہے۔ آپ نے دریافت کیا۔ بابا آنکھ پر پٹی کیوں باندھ رکھی ہے۔ بابا فرید نے ہندی زبان میں جواب دیا۔

"آنکھ آئی" ہے

شیخ نے جواب دیا۔

اگر آئی ہے اس راجہ ابستہ آید۔ (۱۲)

اس طرح کا ایک اور مکالمہ حافظ محمود شیرانی نے نقل کیا ہے جو خواجہ فرید الدین مسعود گنج شکر اور ان کے ایک مرید شیخ جمال الدین ہانسوی کی بیوی مادر مؤمنان کے مابین ہوا تھا۔ مذکورہ مکالمہ حافظ شیرانی صاحب نے اپنے تبصرہ کے ساتھ یوں نقل کیا ہے۔

"مولانا برہان الدین صوفی ابھی خور و سال ہی تھے کہ ان کے والد شیخ جمال الدین ہانسوی مرید شیخ فرید الدین کا انتقال ہو گیا۔ مرحوم کی بیوی مادر مؤمنان شوہر کی وصیت کے مطابق اپنے فرزند خواجہ برہان الدین صوفی کر لے کر حضرت گنج شکر کی خدمت میں حاضر ہوئیں۔ شیخ نے خواجہ برہان الدین کو ہاتھوں ہاتھ لیا اور ان کی خور و سال کا لحاظ نہ کر کے اپنی بیعت میں لے لیا۔ اس پر مادر مؤمنان معترض ہوئیں اور ہندوی زبان میں بولیں:

"خو جا برہان الدین بالا ہے"

یعنی کم عمر میں ہیں "شیخ فرید الدین نے ہندوی زبان میں جواب دیتے ہوئے کہا:

"مادر مؤمنان! پونو کا چاند بالا ہوتا ہے"

یہ واقعہ میں نے سید محمد بن سید مبارک کرمانی متوفی ۷۷۰ھ کی تصنیف "سیر الاولیاء" سے نقل کیا ہے۔ جس میں مذکورہ بالا ہندوی فقرات بلافظ

درج ہیں۔ (۱۳)

ان جملوں پر حافظ محمود شیرانی کا مجموعی تبصرہ یوں ہے۔

"ان فقرات سے معلوم ہوتا ہے کہ اردو زبان ساتویں صدی ہی میں اپنے امتیازی خط و خال نمایاں کر چکی ہے یعنی اس میں وہ خصوصیات موجود ہیں جو اس کو ایک طرف برج سے اور دوسری طرف پنجابی سے ممیز کرتی ہیں ہوتا ہے نہ پنجابی ہے، نہ برہی، اس سے اس امر کا پتہ چلتا ہے کہ اہل پنجاب ان ایام میں اردو بول اور سمجھ سکتے ہیں۔ (۱۴)

ہم نے دیکھا ہے کہ حافظ شیرانی جو اہر فریدی کے حوالے سے ساتویں صدی ہجری کے اردو زبان کے جن جملوں اور مکالمہ کا تذکرہ کرتے ہیں وہ پشتونوں کے مرہون منت ہیں۔ اگرچہ اس دور میں اردو کے ان ابتدائی جملوں اور مکالمہ کا وجود اردو ادب کا نہیں بلکہ اردو زبان کے ابتدائی مراحل کا جواز فراہم کرتا ہے مگر مذکورہ جملے اور مکالمہ چونکہ تحریری طور پر محفوظ ہے اس لئے ہم ان کو اردو ادب کے تحریری نمونوں کے طور پر پیش کرتے ہیں۔ اس موقع پر اس امر کی وضاحت بھی ضروری ہے کہ خواجہ بختیار کاکی اور خواجہ فرید الدین مسعود گنج شکر کے مابین مکالمہ اور دیگر جملے نہ برج بھاشا سے ماخوذ ہیں اور نہ پنجابی سے۔ ہم یہ بھی جانتے ہیں کہ مزکورہ مصنفین اور صوفیائے کرام فارسی میں بھی لکھتے تھے اور نسلی طور پر پشتون تھے مگر اس کے باوجود ان جملوں کا تعلق نہ فارسی سے ہے اور نہ پشتو سے۔ گویا خالص اور منفرد انداز کی اردو یا اُس دور کی ہندو کی ادبی و تحریری داغ ہی پشتون اہل قلم نے ڈالی ہے۔ اردو زبان و ادب کے ان ابتدائی نقوش میں پشتونوں کے کردار کا جواز بھی حافظ محمود شیرانی نے پیش کیا ہے جس میں ہندوستان کی اُس دور کی مقامی آبادی کے ساتھ ساتھ افغانیوں کے مستقل رہائش اور ان کی زبان پشتو کا رواج نمایاں طور پر ہماری رہنمائی کرتا ہے۔ افغانوں کی سکونت پذیری کے بارے میں شیرانی صاحب نے لکھا ہے:

"افغان ہندوستان کے مغربی پہاڑوں میں دریائے سندھ تک آباد تھے۔ البیرونی ایک مقام پر ان کو افغانوں کے نام سے یاد کرتا ہے۔ دوسرے مقام پر ہندو لکھتا ہے ابو الفرج رونی افغانوں اور جائوں کو مشرک کہہ رہا ہے۔ اس سے ظاہر ہے افغان اُن ایام میں تابع اسلام نہیں تھے۔ سیاسی اعتبار سے افغان ہر زمانہ میں اہمیت رکھتے تھے۔ سلطان محمود نے دو مرتبہ ان کی گوشائی کی ہے۔ مسعود شہید نے ان کے خلاف فوج بھیجی ہے۔ مسعود و ثالث نے بھی ان کو سزا دی ہے۔ لیکن ہندوستان میں اگرچہ فوجوں میں ہمیشہ بھرتی ہوتے تھے تغلقوں کے عہد میں وقعت حاصل کرتے ہیں۔ اگرچہ خلیجوں کی طرح افغان بڑی تعداد میں ہندوستان کی طرف ہجرت نہیں کرتے تاہم ایک معتد بہ تعداد ان کی ہر زمانہ میں یہاں موجود رہتی ہے۔ دہلی سے چار کوس کے فاصلہ پر افغان پورا ایک قصبہ تھا جو غلاموں کے زمانہ میں آباد ہوا تھا اور اس میں افغان ہی آباد تھے۔ (۱۵)

اور پھر ہندوستانی زبانوں میں تحریر و ادب کے سلسلے میں سب سے پہلے پشتو کی موجودگی کا تذکرہ کرتے ہیں اور لکھتے ہیں:

"ہندوستان کے شمال و مغرب کی زبانیں جن میں پشتو، کشمیری، سندھی اور پنجابی شامل ہیں اکثر مسلمان شعراء کی مرہون منت ہیں۔ برج اودھی، گجراتی اور بنگالی زبانوں میں ہندوؤں کے ساتھ ساتھ مسلمانوں نے بھی ایک معقول حصہ لیا ہے۔ (۱۶)

یہ اُس دور کا تذکرہ ہے جب اردو تحریر کی زبان بننے کے ابتدائی مراحل طے کر رہی تھی اور ہندوستان کی دیگر زبانوں سے ممیز و منفرد حیثیت سے نمودار ہو رہی تھی۔ اس ابتدائی دور سے لیکر آج تک اس زبان کی تشکیل و تعمیر اور ادبی ترویج و ترقی میں پشتون اہل قلم کا حصہ رہا ہے۔ جس کا سلسلہ جملہ و مکالمہ سے نظم و نثر تک پہنچتا ہے۔ نہ صرف ہندوستان کے علمی و ادبی مراکز میں بلکہ ہندوستان کے اطراف و اکناف میں بھی پشتون اہل قلم اس زبان میں ادب تخلیق کرتے ہیں اور اس زبان سے اپنی تخلیقی وابتگی کا اظہار کرتے ہیں۔

بکھرے اوراق:-

بکھرے اوراق سے مراد اردو کے نظم و نثر کے بکھرے نمونے ہیں جو ہماری ادبی تاریخ نے اپنے اوراق میں محفوظ کئے ہیں۔ گویا اردو ادب کے ابتدائی نقوش کے ضمن میں ہم الفاظ کی تحقیق اور پھر جملہ و مکالمہ کے بعد باقاعدہ اردو ادب کے دستیاب ابتدائی نظم و نثر کا کھوج لگاتے ہیں اور پھر باقاعدہ ادبی فنپاروں کی شکل میں ادبی نقوش کو واضح کرتے ہوئے پشتون اہل قلم کے کردار کو اجاگر کرنے کی کوشش کرتے ہیں۔ اردو نظم و نثر کے ان ابتدائی نقوش کو ثبت کرنے میں پشتونوں کے لازوال کردار کا سراغ لگانے سے پہلے مجموعی طور پر اردو ادب کے ابتدائی نقوش کا تاریخی پس منظر اجاگر کرنا بھی ضروری ہے۔ اردو کے بول چال کی زبان سے ادب کی زبان بننے کے ابتدائی مراحل کا زمانہ کیا تھا اور اس کو علم و ادب کی زبان بنانے میں دیگر مقامی زبانوں اور ہندوستان کی متنوع قومیتوں کا کردار کیا رہا ہے؟ اس سلسلے میں ڈاکٹر سید ظہیر الدین مدنی نے یوں وضاحت کی ہے:

"اردو کی ادبی تشکیل صوفیوں کے ہاتھوں ہوئی، اگرچہ مستقل تصانیف کا دور تو نویں صدی ہجری میں گجرات و دکن کے نفوس قدسیہ کی ادبی کاوشوں سے شروع ہوا لیکن ساتویں صدی ہی میں اس زبان کا خمیر تیار ہو چکا تھا۔ بلکہ بول چال کی منزل سے آگے بڑھ کر ایوان ادب میں بھی جھلکیاں دکھانا شروع کر دیا تھا۔ اس ابتدائی دور کے جو کارنامے منظر عام پر آچکے ہیں ان چند مقامی زبانوں میں چند ایسے ہیں جن میں محض الفاظ کی ملاوٹ ہے اور بعض ایسے ہیں جن میں ابھرتی ہوئی، زبان اردو کے آثار نمایاں ہیں۔ (۱۷)

گویا مستقل اور باقاعدہ تصانیف سے پہلے اس زبان میں علم و ادب کا اظہار بکھرے اوراق کے ذریعے ہی ہوا ہے جو ابتدائی نقوش کی نقاب کشائی کرتا ہے اور جن کے ابتدائی مراکز گجرات و دکن کو تسلیم کیا جاتا ہے۔ زبانی حیثیت سے تو اردو گجرات و دکن پہنچنے سے پہلے دہلی میں مقامی بولی گئی حیثیت سے موجود تھی مگر گجرات و دکن پہنچ کر یہ زبان علمی و ادبی اظہار کا ذریعہ بھی بن جاتی ہے۔ یوں اس زبان میں ادبی اصناف کا تعارف بھی ہو جاتا ہے اور پہلے نظم کے چند اصناف جیسے دوہرے، ریختہ اور مثنوی کی شکل میں سامنے آتے ہیں اور بعد میں غزل کے ساتھ ساتھ نظم کی متنوع شکلیں بھی نمودار ہو جاتی ہیں۔ حافظ محمود شیرانی اردو کے ابتدائی ادبی نقوش کو گجرات ہی میں دیکھتے ہیں اور کچھ سیاسی و سماجی عوامل کا تذکرہ کرتے ہوئے گجرات میں مسلمانوں کی سکونت پذیری اور اردو کے ادبی زبان بننے کے ابتدائی مراحل کا ذکر ان الفاظ میں کرتے ہیں۔

"موجودہ معلومات کی روشنی میں کہا جاسکتا ہے کہ اردو زبان کو ادبی شکل سب سے پہلے صوبہ گجرات میں ملتی ہے۔ یہ صوبہ ۶۹۶ھ میں سلطنت دہلی کے زیر نگین آتا ہے اور مسلمان آباد کار اس میں داخل ہوتے ہیں۔ تقریباً ایک صدی تک گجرات دہلی کے تابع رہا، بعد میں آزاد ہو گیا، ہم اور واقعات سے اعراض کر کے امیر تیمور کے حملہ ہند کا ذکر کرتے ہیں جس سے سرزمین گجرات میں اردو کو بالواسطہ تقویت پہنچتی ہے۔ تیموری تاخت کی بنا پر لوگوں کی ایک کثیر تعداد صوبہ دہلی سے ہجرت کر کے گجرات میں جا کر آباد ہو جاتی ہے۔ (۱۸)

اگرچہ گجرات میں اردو نظم و نثر کے ان ابتدائی نقوش میں پشتون لکھنے والوں کے واضح نمونے نہیں ملتے مگر تاریخی عوامل اور اس دور کے علمی و ادبی پس منظر سے یہ تاثر ضرور ملتا ہے کہ گجرات میں اردو ادب کے ابتدائی نقوش کا ماحول ہندوستان میں سکونت پذیر پشتونوں نے فراہم کرنے میں بنیادی کردار ادا کیا ہے۔ فارغ بخاری مرحوم نے اپنی کتاب ادبیات سرحد کے جلد سوم میں اس پس منظر کی وضاحت یوں کی ہے۔

"ابتداء میں جب بھارت قبائل نے ہندوستان کا رخ کیا تو کچھ پہاڑی پشتون قبائل بھی جو میدانی زندگی سے مانوس نہ تھے، کاغان، کشمیر اور تبت کے پہاڑوں میں پناہ گزین ہوئے اور آہستہ آہستہ ہندوستان کے کستانی سلسلوں میں پھیلنے لگے۔ خصوصاً دلی کے نواح اور گجرات کو ان کی ہماری جمعیت نے اپنا مسکن بنالیا۔ یہ لوگ ابتدا ہی سے پہاڑی زندگی کے عادی تھے اور مال مویشی پر گزر کرتے تھے۔ اسی رعایت سے یہ قوم گجر کہلائی۔ ابن گجروں کے آباد ہونے کے بعد ہی ہندوستان کے ایک شہر کا نام گجرات پڑ گیا۔ اکثر محققین کو اس گجرات سے پنجاب والے گجرات کا دھوکا ہوا ہے۔ (ممکن ہے اس کی وجہ

تسمیہ بھی یہی ہو) یہ پختون قبائل جواب گجر کہلانے لگے تھے۔ اپنے ساتھ باختر سے پراکت زبان لے کر آئے تھے۔ یہی زبان گجر قوم کی مناسبت سے گوجری کہلانے لگی۔ یہ گجر اب بھی مشرقی افغانستان کے علاقہ لغمان اور دیگان میں دریائے کوئٹہ کے دائیں کنارے سے چار دیواری کی حدود تک پھیلے ہوئے ہیں۔ ان کی بولی وہی پراکرات ہند کو یا گوجری ہے جسے وہاں پشتی اور اس قبیلے کی پشتانی کہتے ہیں۔ اس خالص افغانی علاقے میں یہ زبان سن کر انسان کو رچھبھا ہوتا ہے،،،، یہ لوگ جہاں جہاں بستے ہیں وہاں کی شہری زبان سیکھ گئے ہیں۔ لیکن یہ زبان انہیں صرف شہریوں سے گفتگو کرنے میں کام دیتی ہے ورنہ آپس میں اپنی زبان ہی بولتے ہیں۔ ان کے نقش و نگار، رہن سہن رسم و رواج اور عادات و خصائل آج بھی افغانوں سے بہت حد تک مطابقت رکھتے ہیں۔ اپنے جھگڑے جگہ میں فیصلہ کرتے ہیں۔ ایک مردانہ جگہ (حجرہ) میں جمع ہو کر دنیا کے مسائل پر اظہار خیال کرتے ہیں۔ ڈھیلا ڈالا لباس پہنتے ہیں۔ یہاں تک کہ افغانوں کے لوگ گیتوں کی دھنیں اور ان کے مشہور عوامی ناچ بھی ان میں سب جگہ اسی طرح رائج ہیں۔ (۱۹)

اردو یاس دور کی ہندی کا پہلا شاعر مسعود سعد سلمان (وفات ۱۱۲۱ء/ ۵۱۵ھ) کو تسلیم کیا جاتا ہے اور ان کے ہندی دیوان کا تذکرہ بھی موجود ہے مگر دیوان یا ہندی کلام کا کوئی نمونہ دستیاب نہیں۔ مسعود سعد سلمان کی ہندی زبان میں شعر گوئی اگرچہ مسلم ہے مگر ہمارے محققین پھر بھی اس سلسلے میں اپنے کچھ خدشات کا اظہار کرتے ہیں جیسے ڈاکٹر تبسم کاشمیری "اردو ادب" کی تاریخ میں لکھتے ہیں:

"مسعود سعد سلمان لاہوری کی وفات (۱۱۲۱ء-۵۱۵ھ) کے بعد شمالی ہند میں قدیم اردو (ہندی) کا کوئی سراغ نہیں ملتا۔ طویل مدت تک ادبی منظر نامہ میں کوئی حرکت نظر نہیں آتی۔ ایک مسلسل خاموشی چھائی رہتی ہے۔ یہ دیکھ کر حیرت ہوتی ہے کہ اگر مقامی زبان میں اس قدر استطاعت اور قدرت تھی کہ اس میں مسعود سعد محض اشعار ہی نہیں دیوان تک تخلیق کر سکتا تھا تو پھر اس کے بعد خاموشی کے کیا معنی ہیں؟ قیاس یہی کہتا ہے کہ مسعود سعد کی روایت کا سلسلہ آگے ضرور چلا ہوگا۔ نئے شعراء منظر پر آئے ہوں گے لیکن ایام کی گردش سے ان کا کلام ہم تک نہ پہنچ سکا۔ ممکن ہے اب بھی کسی گوشہ گم نامی میں ان شعراء کا کلام پڑا ہو اور کسی محقق کا منتظر ہو اور آنے والے ایام میں یہ کلام دریافت ہو جائے۔ (۲۰) ہندوستان کے ایک اور دانشور و محقق سدھیشور ورما اس سلسلے میں یوں اظہار خیال کرتے ہیں:

"حقیقت یہ ہے کہ سولہویں صدی سے پیشتر کی ہندی کا کوئی بہت وسیع اور معتبر مواد اور نمونہ نہیں ملتا۔ اگرچہ بنگالی، مراٹھی اور گجراتی زبان کا کافی مواد مل گیا ہے، ہندی زبان کا حقیقی آغاز اس طرح ہوا جب مسلم حملہ آور پنجاب سے آکر دہلی کے علاقے میں سکونت پذیر ہو گئے تو وہاں کے باشندوں کے ساتھ ان کا تعلق رفتہ رفتہ بڑھنے لگا۔ اس علاقے کی ادبی زبان برج بھاشا تھی لیکن چونکہ وہ صرف عالموں کی ایک خاص بولی تھی اس لئے اس کے لئے مسلمانوں کے دل میں کوئی کشش پیدا نہ ہوئی۔ ان کے لئے زیادہ دلکش وہ زبان تھی جو دہلی کے بازاروں اور ضلع میرٹھ میں بولی جاتی تھی۔ (۲۱)

جس طرح مسعود سعد سلمان کی شاعری کی کوئی نمونہ دستیاب نہیں مگر ان کی ہندی شاعری کا تذکرہ ضرور موجود ہے۔ اس طرح پشتون بزرگ، صوفی اور شاعر قطب الدین بختیار کاکی جن کی پشتو شاعری تو دستیاب ہے مگر ان کی ہندی شاعری کا صرف تذکرہ موجود ہے اور ہندی کلام کا کوئی نمونہ دستیاب نہیں۔ قطب الدین بختیار کاکی ساتویں صدی ہجری کے اوائل میں گزرتے ہیں جن کا سن وفات محمد قاسم فرشتہ نے تاریخ فرشتہ میں ۶۳۴ھ بتایا ہے۔ یوں بختیار کاکی کا دور بھی مسعود سعد سلمان کے قریب قریب ہے مگر ان دونوں کا ہندی کلام دستیاب نہیں لہذا ہم اردو ادب کے نقوش اولین میں ان کا تذکرہ تو کر سکتے ہیں مگر ان کی شاعری کا کوئی نمونہ پیش نہیں کر سکتے۔ قطب الدین بختیار کاکی پشتون صوفی و بزرگ کی ہندی شاعری کے بارے میں، میں نے اپنی کتاب "اردو کی تشکیل میں پشتونوں کا کردار" میں یہی لکھا تھا کہ:

پشتونز باو ادب کے ممتاز محقق افغان دانشور عبدالحی حبیبی نے قطب الدین بختیار کی پشتو شاعری پر تبصرہ کیا ہے جس کے نمونے پہلی بار سلیمان ماکو کی کتاب تذکرۃ الاولیاء (مؤلف ۶۱۲ھ) میں دستیاب ہوئے ہیں۔ حبیبی صاحب نے اُن کے پشتو اشعار اپنی تالیف پستانہ شعراء (پشتون شعراء) میں شامل کرتے وقت اُن کی شاعری اور علم و عرفان پر تبصرہ بھی کیا ہے اور اُن کی ہندوی زبان میں شعر گوئی کی طرف بھی اشارہ کیا ہے۔ اُن کا تبصرہ پروفیسر افضل رضا صاحب نے اپنی اردو کتاب "اردو کے قدیم پشتون شعراء" میں بھی شامل کر دیا ہے جس کا خلاصہ اس طرح ہے۔

قرین قیاس ہے کہ آپ نے ہندی یا قدیم اردو میں بھی طبع آزمائی کی ہوگی لیکن تلاشِ بسیار کے ک بعد راقم الحروف کو نمونہ کلام نہ مل سکا۔ (۲۳)

درجہ بالا حوالہ جات کی روشنی میں کہا جاسکتا ہے کہ اردو یا قدیم ہندوی زبان جس دور میں شعر و ادب کی زبان بننے کے بالکل ابتدائی مراحل میں تھی، اُسی دور سے پشتون شعر، اُردو اور اہل قلم کا اس زبان کی ادبی پرداخت میں حصہ رہا ہے مگر بد قسمتی سے اُس دور کے پشتون اہل قلم کے اردو شعر گوئی کے نمونے دستیاب نہیں ہیں۔

اس دور میں اگر کسی شاعر کے شعری نمونے دستیاب ہیں تو وہ پشتون لاصل بزرگ خواجہ فرید الدین مسعود گنج شکر ہیں۔ جن کا ایک بیت پہلے بھی پیش کیا جا چکا ہے۔ اس کے علاوہ حافظ محمود شیرانی نے اُن کے چند دھروں کا سراغ لگایا ہے۔ جو انہوں نے شیخ باجن کی تصنیف اور خود مسعود گنج شکر کے جواہر فرید کے حوالے سے پیر کر دئے ہیں۔ انہوں نے مذکورہ دھرے پیش کرتے ہوئے لکھا ہے۔

تب لک سائیں سیو ساں جب لک ہو سوں کیه

فریدا دھر سولی پنجرہ تیلیاں تہوکن کاگ
ر اچپون باہورے تو دھن ہمارے بھاگ (۲۴)

ان دھروں کے علاوہ انہوں نے خواجہ فرید الدین مسعود گنج شکر کی ایک نظم ریختہ کے نام سے پیش کیا ہے اور ساتھ ہی اپنا تبصرہ شامل کر کے یوں لکھا ہے۔

"شیخ فرید الدین کی طرف ایک ریختہ بھی منسوب ہے، جس کا پتہ ہم کو دو مختلف بیاضوں سے ملتا ہے۔ پہلی بیاض دسنہ لاہوری بہار کی مملوک ہے، دوسری بیاض راقم الحروف کی ملک ہے۔ وہ ریختہ یہ ہے:

وقت	سحر	وقت	مناجات	ہے
خیز	در	آں	وقت	کہ
نفس	مبادا	کہ	بیگوید	ترا
خسب	چہ	خیزی	کہ	ابھی
بدم	خود	ہمرہ	احرار	باش
صحت	اشرار	بری	بات	ہے
باتن	تنہا	چہ	روی	زین
نیک	عمل	کن	کہ	وہی
پند	شکر	گنج	بجان	گوش
ضائع	مکن	عمر	ھیات	ہے (۲۵)

ہم نے دیکھا کہ اردو منظومات کا پہلا دستیاب نمونہ ہی پشتون بزرگ، صوفی اور شاعر خواجہ فرید الدین گنج شکر کے نام منسوب ہے۔ اگرچہ اُن کے بعد فرید الدین کے نام سے فرید الدین ثانی اور فرید الدین ثالث بھی گزرے ہیں مگر مذکورہ منظومات کا اُن دونوں سے بھی منسوب کرنے کے لئے کوئی حوالہ دستیاب نہیں لہذا اکثر و بیشتر محققین کا اس پر اتفاق ہے کہ ہندوی کلام کے یہ دستیاب نمونے خواجہ فرید الدین مسعود گنج شکر ہی کے ہو سکتے ہیں اور یہ ہم تاریخی تناظر میں جانتے ہیں کہ خواجہ فرید الدین مسعود گنج شکر پشتون الاصل تھے۔

سولہویں صدی عیسوی کے ابتدائی عشروں میں اردو شاعری ابتدائی مراحل ہی میں تھی۔ اس دور میں محمود دکنی کے نام سے پشتون شاعر اس زبان کو ادبی اظہار کا وسیلہ بناتے ہیں جو اردو شاعری کے ابتدائی نقوش پختہ کرنے میں مصروف عمل ہوتے ہیں۔ محمود کوڈاکٹر جمیل جالبی نے شاہ علی متقی ملتانی (وفات ۹۷۵ھ/ ۱۷۶۷ء) کا ہم عصر اور ملا وجہی سے ایک نسل پہلے کے دور کا بتاتے ہیں جس پر خاطر غزنوی ان الفاظ میں تبصرہ کرتے ہیں۔

"ظاہر ہے کہ ۱۵۲۷ء (وفات پیر شاہ شہباز) میں وہ زندہ تھے اور پیر شہباز کے مرید رہے اور پھر شاہ علی متقی ملتانی کے ہم عصر بھی تھے جو ۱۵۶۷ء میں فوت ہوئے یعنی وہ ۱۵۲۷ء سے ۱۵۲۷ء تک زندہ رہے اور ظاہر ہے کہ پیر شہباز کے مرید ہونے کے ناطے ۱۵۲۷ء سے پہلے بھی زندہ تھے ہی۔ گویا ان کا زمانہ حیات سولہویں صدی کا ربع اول و دوم تھا اور وہ بابر بادشاہ کے ہندوستان کی فتح کے وقت شاعری کر رہے تھے۔ (۲۶)

محمود کاغذ کرہ نصیر الدین ہاشمی نے اپنی مشہور تصنیف "دکن میں اردو" میں ان الفاظ میں کیا ہے۔

"اس دور کا دوسرا مشہور شاعر اور استاد سخن محمود تھا۔ ابن نفاطی کی صراحت سے واضح ہوتا ہے کہ سید محمود ان کا نام تھا۔ چنانچہ "پھول بن میں" جہاں فیروز کا ذکر ہے۔ اس کے ساتھ ہی محمود کا تذکرہ اس طرح کیا ہے۔

اے صد حیف جو نیں سید محمود
کتے پانی کوں پانی دودھ کوں دودھ (۲۷)

خاطر غزنوی مرحوم نے محمود کئی کے کلام کا مخطوطہ دیکھنے کا انکشاف بھی کیا ہے۔ جس میں محمود فارسی اور پشتو کلام بھی محفوظ ہے۔ خاطر صاحب کے لکھا ہے:

"محمود کی بیاض کی دستیابی کا سہرا مولوی عبدالحق کے سر ہے جنہوں نے محمود کا ایک مخطوطہ دکن سے حاصل کیا اور راقم الحروف کو اس بات کا اعزاز حاصل ہے کہ سید محمود کے خاندان کے ایک فرد ڈاکٹر سید جعفر حسین جو ہاور ڈیونیورسٹی (امریکہ) سے قانون کی ڈاکٹریٹ حاصل کر کے ملائیشیا کے دارالحکومت کوالا لپور کی اسلامی یونیورسٹی میں قانون کی تعلیم دیتے رہے انہوں نے مجھے ازراہ کرم محمود کا فارسی زبان کا مخطوطہ عطا کیا، جس میں محمود کا صرف فارسی کلام درج ہے۔ مولوی عبدالحق والے میں محمود کا عربی، فارسی اور پشتو کلام بھی درج ہے۔ اس مخطوطے کے مندرجات کے تحت محمود نے اپنی لسانی طاقت اور زباندانی کی صلاحیت کا اظہار کیا۔ (۲۸)

خاطر صاحب اپنی تحقیق میں محمود کئی کی ہندوی شاعری کا پس منظر نمایاں کرتے ہوئے پشتو کے ساتھ ان کی ہند کو خوانی کا تذکرہ بھی کرتے ہیں اور لکھتے ہیں:

"محمود پشتون تھے اور جب وہ دکن گئے تو نہ صرف فارسی یا عربی کی روایات اپنے ساتھ لے کر گئے بلکہ پشتو اور ہند کو کی روایات کو بھی دکنی شاعری کا حصہ بنایا۔ یوں بھی دکنی زبان حیرت انگیز طور پر ہند کو زبان سے مماثل ہے۔ اس کا سبب یہ بتایا گیا ہے کہ سرحد کے لوگ جو زیادہ تر سپاہی پیشہ تھے، مختلف ادوار میں دکن جاتے رہے اور اکثر وہاں بس گئے، پھر سب سے اہم بات یہ ہے کہ محمد تغلق کا پایہ تخت دکن منتقل ہوا، لسانی روابط و اثرات کا موجب بنا، اس کی فوج میں بے شمار سپاہی سرحدی تھے جو پشتو اور ہند کو بولتے تھے۔ (۲۹)

اردو زبان و ادب کے ان ابتدائی ادوار میں محمود نہ صرف اس زبان میں شاعری کرتے تھے بلکہ شاعری میں فنی باریکیوں سے آشنا نمائندہ صنف غزل میں اپنی میلان طبع کا اظہار کرتے تھے۔ یوں اگر اردو کے شعری ادب میں غزل کے ابتدائی نقوش کا سراغ لگنا ہو تو اس صنف کے نقاش اولین بھی پشتون شاعر محمود ہی ثابت ہوں گے۔ محمود ہی تھے جنہوں نے اردو شاعری کے قدیم نمونوں میں غزل کا اضافہ کر دیا اور اسی فنی نزاکت اور باریکی کا مظاہرہ کیا جس کا غزل کا صنف متقاضی ہے۔ یوں اگر اردو غزل کا اولین شاعر محمود نہ بھی ہوں مگر اُن کی غزل کی فنی نزاکت کو دیکھتے ہوئے یہ ضرور کہا جاسکتا ہے کہ اردو غزل کو تغزل کی شان سے متعارف کروانے والے شاعر ہی پشتون اہل قلم محمود کئی ہی تھے جن کی غزل کے بارے میں ڈاکٹر تبسم کا شیریں کا یہ تبصرہ نہایت موزوں و مناسب ہے۔

"محمود دکن میں غزل "نقاش اول" کہلانے کا مستحق ہے۔ اس نے غزل کو گیت کی روایت کے حصار سے آزاد کر کے اسے پہلی بار اپنے فطری مضامین، خیالات، استعاروں اور تمثالوں سے آباد کیا۔ وہ پہلا دکنی شاعر تھے جس نے غزل کو صحیح معنوں میں "غزل" بنایا اور اس میں خیال و فکر کی دنیا تخلیق کی۔ دکنی شعراء نے "غزل" کے وسیع افق کو صرف سراپا نگاری اور نشاط و طرب کی کیفیات تک محدود کر رکھا تھا۔ مگر محمود ایک وسیع ذہن اور شعری تجربے

کے پھیلاؤ کا شاعر ہے۔ غزل اگرچہ اپنی "تنگنا" میں محدود رہی ہے مگر دکنی شعراء نے "تنگنائے غزل" موضوعات کے بہت ہی تنگ دائرے میں مقید کر دیا تھا۔ جب کہ محمود نے اس تنگنا کو وسیع کرنے کی کوشش کی۔ لیکن اس کی یہ کوشش مکمل روایت نہ بن سکی۔ اگر دکنی غزل اس کی روایت پر چلتی تو اس کا شعری افق بہت وسیع ہو سکتا تھا مگر معلوم ہوتا ہے کہ محمود کے شعری اسلوب اور فکر و خیال سے دکن کے اردو شعراء اپنی شناخت نہ کر سکے۔ اسی یہ اسلوب اختیار نہیں کیا گیا۔ وہ اسے بڑا شاعر تو کہتے رہے لیکن اس کی شعری بڑائی کی روایت پر نہ چل سکے۔ محمود کے معنوی پھیلاؤ کی جگہ سراپا اور عیش و نشاط کی لذات سے باہر نہ نکل سکے۔ (۳۰)

خاطر غزنوی صاحب نے محمود دکنی کے کلام کے نمونے بھی دیے ہیں جن سے اُس دور کی ادبی زبان کا اندازہ ہوتا ہے مگر اس موقع پر ہم اردو کے ابتدائی نقوش میں پشتونوں کے کردار کی محض نشان دہی کرتے ہیں اس لئے کلام کے نمونے پیش کرنے اور اُس پر تبصرہ کرنے کی ضرورت نہیں البتہ انتہائی اختصار کے ساتھ اُن کی شاعری کے بارے میں ڈاکٹر جمیل جالبی کا تبصرہ ضرور پیش کیا جاتا ہے۔ "محمود کی شاعری میں یہ رنگ سخن، یہ لہجہ اور یہ آہنگ زیادہ ابھر کر سامنے آتا ہے۔ محمود کے کلام کو دیکھ کر محسوس ہوتا ہے کہ قدیم اردو ادبی اسلوب کی سرحد میں داخل ہو گئی ہے اور فارسی اسلوب و لہجے سے اپنے مزاج کی تربیت کر رہی ہے۔ فیروز کی طرح محمود بھی شمال سے دکن میں گیا تھا، وہ ایک قادر الکلام شاعر تھا جس نے اردو کے علاوہ فارسی، افغانی اور پنجابی میں بھی شاعری کی تھی لیکن اس کی اصل شہرت اردو کلام کی وجہ سے ہے۔

شعر شیریں کا تیرا لے ہے رواج دکنی منے
طوطیاں اپنے سراپاں کے ہند میں دفتر کئے (۳۱)

بخوبی اندازہ کیا جاسکتا ہے کہ اردو جس دور میں علم و ادب کے میدان میں ابھی گھٹنوں کے بل چل رہی تھی عین اُسی دور میں پشتون اہل قلم اس زبان کو وسیلہ اظہار بناتے ہیں۔ یہ مغل حکمران بابر کا دور تھا۔ بابر کے دور حکمرانی کے بعد تھوڑے عرصے کے لئے ہمایوں اور پھر پشتون حکمران شیر شاہ سوری کا ہندوستان میں دور حکمرانی آتا ہے۔ شیر شاہ سوری (سن جلوس ۹۳۸ھ تا ۹۴۳ھ بمطابق ۱۵۴۰ء تا ۱۵۴۵ء) کے عہد کا یہ پشتون شاعر اور صوفی بزرگ شیخ عیسیٰ مشوانی فارسی، پشتو اور ہندوستانیوں میں طبع آزمائی کرتا تھا۔ خواجہ نعمت اللہ ہروی نے اپنی تالیف تاریخ خان جہانی و مخزن افغانی (مؤلفہ ۱۰۲۰ھ) میں شیخ عیسیٰ مشوانی کے چند واقعات قلمبند کئے ہیں جن میں ایک واقعہ شیر شاہ سوری سے تعلق رکھتا ہے۔ واقعہ یوں ہے۔

"بیان کرتے ہیں کہ ایک دن شیر شاہ سوری کی محفل میں اولیاء اللہ کے بارے میں گفتگو ہو رہی تھی۔ اس کے قابل اعتماد رباہوں میں سے ایک (۸۲۴) نے میاں شیخ عیسیٰ کی بے حد تعریف کی اور کہا کہ موجودہ اولیاء میں سے بڑے پاکیزہ نفس، صاحبِ حال اور کشف و کرامت کے مالک بزرگ ہیں۔ کسی دوسرے منہ چڑھے نے بھی اس تعریف کی تائید تو کر دی لیکن ساتھ ہی یہ بھی کہا کہ سنا ہے وہ شراب کے بھی عادی ہیں۔ شیر شاہ کی طبیعت پر یہ بات بہت گراں گذری، اپنے قابل اعتبار امراء میں سے ایک کو حکم دیا کہ جا کر اس بات کی تحقیق کرے اور جو کچھ معلوم ہو یا مشاہدے میں آئے، آکر ہمارے حضور بلا کم و کاست بیان کیا جائے۔ شاہی حکم کی تعمیل میں وہ آدمی میاں شیخ عیسیٰ کی خدمت میں حاضر ہوا۔ کیا دیکھتا ہے کہ ایک صراحی ان کے حجرے کے ایک کونے میں رکھی ہے حال احوال دریافت کرنے اور ادھر ادھر کی باتوں کے بعد اس شخص نے عرض کی کہ یا حضرت اس صراحی میں کیا رکھا ہے۔ آپ کو اپنے کشف کے ذریعے پہلے ہی معلوم تھا کہ یہ آدمی کیوں آیا ہے۔ فرمانے لگے صراحی کو خود اٹھا کر دیکھ لو بلکہ جو کچھ اُس میں ہے اسے کسی پیالے میں ڈالو تمہیں خود ہی معلوم ہو جائے گا کہ اس کے اندر کیا ہے۔ ان کے ایسا فرمانے پر اُس شخص نے صراحی ہاتھ میں لی اور اُسے کسی پیالے پر اُلٹا تو اُس میں سے صاف

شفاف سفید دودھ پیالے میں گرا۔ یہ شاہی آدمی شیخ عیسیٰ کے پاؤں پر گر پڑا اور بڑی معذرت کے ساتھ آپ سے اجازت چاہی۔ فرمانے لگے کہ شیر شاہ کو ہمارا سلام دینا اور کہنا کہ معمولی سی بات پر ہم فقیروں کا امتحان کرنا بادشاہوں کو زیب نہیں دیتا۔ ہم نے اس میدان میں قرب الہی کو حاصل کرنے کے لئے قدم رکھا ہے اس کے سوا کوئی اور مقصد نہیں ہے اور پھر فی البدیہہ طور خواجہ حافظ شیرازی کا یہ شعر پڑھا:

وفا کنیم و ملامت کشیم و خوش باشیم
کہ در طریقت مسا کافریت رنجیدن

(ہم اپنے محبوب سے ہمیشہ وفا کرتے ہیں اس کے باوجود بھی اگر وہ ہمیں لعنت ملامت کرے تو خوش رہتے ہیں اس لئے کہ ہمارے مذہب میں محبوب سے ناراض ہونا کفر ہے) (۳۲)

اس آدمی نے واپس جا کر سارا ماجرا من و عن شیر شاہ کی خدمت میں عرض کر دیا۔ اس روز سے شیر شاہ اور اس کے تمام وزراء امراء اور درباریوں نے حضرت شیخ عیسیٰ کی بزرگی کو تسلیم کر لیا واللہ اعلم (حقیقت اس امر کو اللہ ہی بہتر جانتا ہے) نعمت اللہ ہروی نے شیخ عیسیٰ کی شاعری کے ایک رسالہ کا تذکرہ بھی کیا ہے جس میں فارسی، پشتو اور ہندوی تینوں زبانوں کی شاعری محفوظ تھی۔ انہوں نے لکھا ہے۔

"(۸۲۵) کہتے ہیں کہ میاں شیخ عیسیٰ مشوانی نے توحید کے موضوع پر تین زبانوں، پشتو، فارسی اور ہندوی میں ایک تصنیف کیا تھا۔ ذیل میں اس رسالے سے چند شعر اور جملے نقل کئے جاتے ہیں۔ (۳۳)

نعمت اللہ ہروی نے مذکورہ رسالہ سے تینوں زبانوں کے اشعار کے چند نمونے دئے ہیں جن میں اُس دور کی ہندوی زبان کے اشعار یہ ہیں:

کلمی	ازلی	جو	گیا	لکھ
اس	کارن	نکیچو	تا	دو کھ
گھر	بیٹھی	دہ	دیسی	دام
جو	لکھیو	(سی)	تیری	لسام
جو	تو	کرسی	الہ	یقین
کامل	ہوسی	تیرا	دین	
روی	عیسیٰ	جو	رہ	نسندہ
حیوانیاں	توں	اوس	دھر	رکھ (۳۴)

شیر شاہ سوری کے عہد کے اس پشتون شاعر کی ہندوی شاعری پر تبصرہ کرنے کی بجائے خاطر غزنوی صاحب کی اس مختصر رائے پر اکتفا کرتے ہیں جس میں وہ کہتے ہیں:

"میاں شیخ عیسیٰ مشوانی سے جو ہندوی اشعار منسوب کئے گئے ہیں، ایک پشتون کی حیثیت سے ان کی ہندوی دانی اور ہندوی شاعری ایک تعجب کی بات ہے لیکن بنظر دقیق دیکھا جائے تو یہ بات بہت واضح ہو کر سامنے آتی ہے کہ ان کا ڈیرہ اسماعیل خان کے لوگوں سے بچپن میں میل جول، ان کی ہندوی زبان دانی اور پھر بعد میں دالمہ میں اپنے مریدوں کے ساتھ گفتگو کے سبب نکھر کر سامنے آیا۔ (۳۵)

یہ ہیں اردو شاعری کے وہ ابتدائی نمونے جو پشتون اہل قلم کے ذوق ادب کے مرہون منت ہیں اور جن سے واضح طور پر اندازہ ہوتا ہے۔ کہ اردو شاعری یا منظوم ادب کے ابتدائی نقوش ثبت کرنے میں پشتون اہل قلم کا کردار اہم اور ناقابل فراموش ہے۔

نثر کے ابتدائی نمونے:-

اردو نثر کے ابتدائی نقوش کو واضح کرتے وقت اس زبان میں باقاعدہ تصانیف سے پہلے فارسی مصنفین کی کتابوں میں ہندوی زبان کے چند جملے، فقرے اور مکالمے ملتے ہیں اور ہم نے اس بحث میں اشارہ کیا ہے کہ ان جملوں کے ابتدائی نمونے بھی پشتون صوفیاء کی تحریروں میں ملتے ہیں جن میں خواجہ قطب الدین بختیار کاکی اور شیخ فرید الدین مسعود گنج شکر کے چند ہندوی زبان میں کہے گئے جملے اور مکالمے کا حوالہ دیا جا چکا ہے۔ ان صوفیائے کرام کا انتخاب جب ہند کے لوگوں سے ہوا تھا ان کی زبان ہندوی میں بھی فقرے ادا کرنے پڑے۔ مختلف تاریخی حوالہ جات سے واضح ہوتا ہے کہ ہندوستان میں سلسلہ رشد و ہدایت اور تبلیغ دین کے سلسلے میں یہ صوفیاء عرب و ایران کے علاوہ افغانستان سے بھی داخل ہوئے تھے۔ بلکہ یوں کہا جاسکتا ہے کہ عرب و ایران کے صوفیاء بھی افغانستان کے راستے سے ہندوستان میں داخل ہوتے ہوئے افغانی اثرات بھی ساتھ لائے تھے۔ یہ وہ دور تھا کہ ہندوستان میں غلبہ و تسلط اور حکمرانی بھی غوری خاندان کر رہی تھی جو بنیادی طور پر افغان تھے۔ اسی دور میں ہندوی نثر کے ابتدائی نقوش ملتے ہیں۔ ڈاکٹر رفیعہ سلطانیہ جب عثمانیہ یونیورسٹی حیدر آباد دکن سے "اردو نثر کا آغاز و ارتقاء" کے عنوان سے اپنی اپنی ڈی ڈی مقالہ لکھ رہی تھی تو انہوں نے ہندوستان میں غوری سلطنت اور ہندوستان میں عرب و ایران کے علاوہ افغانستان سے وارد ہونے والے صوفیاء کا تذکرہ ہندوی زبان کی نثری پس منظر کے تناظر میں ان الفاظ میں کیا تھا۔

"ہندوستان میں ساتویں صدی ہجری کا آغاز وہ زمانہ ہے جبکہ دہلی میں محمد غوری کی قائم کی ہوئی مملوک بادشاہت اپنی ابتدائی کش مکش کے دور سے گزر کر کسی حد تک استقلال کی صورت اختیار کر چکی تھی۔ یہ اگلے دور کے مقابلے میں نسبتاً زیادہ امن و امان کا دور تھا۔ بڑے بڑے اہل قلم، صوفی، شاعر، تاجر اور صناع، ایران و عرب سے ہندوستان آرہے تھے اور نئی شائستگی اور نئی زبانیں رکھنے والی قوموں کے ربط سے جس لسانی نتائج فطرتاً پیدا ہونے چاہیں تھے وہ نشو و نما پا رہے تھے۔ اس زمانے میں ایرانی ادب پر تصوف کا بہت گہرا اثر تھا۔ اور نئی قوم اور نئے مذہب کے لوگوں سے ہندوستان میں ربط پیدا ہونے کے بعد ان علماء کو اس کی ضرورت سختی سے محسوس ہوئی کہ ہندوستانی عوام کو اپنے مذہب کے حقائق، تصوف یعنی ہمہ گیر محبت کی زبان میں سمجھائیں۔ اس زمانے میں جتنے علماء ہندوستان آئے انہوں نے تصوف ہی کی اصطلاحوں میں مذہب اسلام کو پیش کیا۔ تاکہ محبت اور پریم کی مفاہمت کے ذریعہ نئے تصورات رکھنے والے عوام کے درمیان زیادہ مستحکم تعلقات پیدا ہو سکیں۔ ان بزرگوں کے بہت سے سلسلے تھے۔ جیسے چشتی، قادری، نقشبندی، سہروردی وغیرہ ان میں سے کوئی عرب سے کوئی ایران سے اور کوئی افغانستان سے آئے تھے۔ ان کی اپنی زبانیں بھی مختلف تھیں۔ لیکن انہوں نے یہاں کے لوگوں کو ان کی زبان میں جس کو وہ ہند کی مناسبت سے "ہندی" کہتے تھے اسی میں مخاطب کیا تاکہ ان کا پیام گھر گھر پہنچ سکے۔ (۳۶)

یہ وہ پس منظر تھا جس میں صوفیائے کرام کو ہندوی زبان میں کلام کرنا پڑا اور اپنی فارسی تصنیفات میں ہندوی کے فقرے داخل کرنے پڑے۔ اسی پس منظر میں ہم نے دیکھا کہ ان صوفیاء میں سے قطب الدین بختیار کاکی اور خواجہ فرید الدین مسعود گنج شکر جیسے پشتون الاصل بزرگ بھی شامل تھے اور اسی پس منظر میں ہم نے ہندوستان کا سیاسی منظر نامہ بھی دیکھا کہ یہاں غلبہ و تسلط اور حکمرانی بھی پشتون الاصل حکمرانوں خصوصاً طور پر شہاب الدین محمد

غوری کی رہی جن کو اپنی زبان اور ثقافتی پس منظر کے ساتھ ساتھ ہندوی زبان کی سرپرستی یا کم از کم اس نئی ابھرنے والی زبان کی طرف متوجہ ہونا بھی ایک فطری امر تھا۔ لہذا اردو نثر کے ابتدائی نقوش کا آغاز اگر ہم ہندوی کے بکھرے فقرات سے کریں گے تب بھی آغاز کا سہرہ پشتونوں کے سر ہی سجے گا اور اگر باقاعدہ تصانیف کی طرف آئیں گے تب بھی ہمیں پشتون صوفیائے کرام کا کردار نمایاں طور پر سامنے آتا ہے۔

باقاعدہ تصانیف :-

اردو میں نثر کا باقاعدہ آغاز بھی باقاعدہ تصانیف سے ہوتا ہے۔ اردو کی باقاعدہ تصانیف سے پہلے فارسی تصانیف میں اردو نثر کے کچھ نمونے ملتے ہیں مگر باقاعدہ طور پر اردو کی نثری تصانیف کے بارے میں محققین کے آراء مختلف ہیں ڈاکٹر رفیعہ سلطانہ نے اس اختلاف کی طرف اشارہ کرتے ہوئے لکھا ہے:

"بعد میں پروفیسر احسن مارہروی نے "منشورات" (۲) (تاریخ نثر اردو) میں مولوی عبدالحق کی تحقیق پر اکتفا کرتے ہوئے ان کی ہمنوائی کی ہے۔ اردو کے ایک اور محقق حکیم شمس اللہ قادری نے "اردوئے قدیم" میں شیخ عین الدین گنج العلم، متوفی ۷۹۵ء کے رسالوں کو اردو نثر کا سب سے پہلا کارنامہ ثابت کرنے کی کوشش کی ہے۔ اور ڈاکٹر سید محی الدین قادری زور نے بھی "اردو شہ پارے" حصہ اول می حکیم شمس الدین قادری کی رائے سے اتفاق کیا ہے لیکن پروفیسر حامد حسین قادری نے "تاریخ داستان" اردو میں حضرت اشرف جہانگیر سمنانی کے رسالہ تصوف کو جو (۷۰ھ) کی تصنیف ہے۔ اردو نثر کا پہلا کارنامہ قرار دیا ہے وہ لکھتے ہیں (۳۷)

نامور محقق و نقاد ڈاکٹر سلیم اختر نے اردو ادب کی مختصر ترین تاریخ میں اردو کی پہلی نثری تصنیف کے زیر عنوان اس اختلاف کے بارے میں جو کچھ لکھا ہے اس میں ڈاکٹر رفیعہ سلطانہ کے حوالے سے اردو نثر کی قدیم ترین تصنیف رسالہ جنونیہ کا تذکرہ بھی کیا ہے۔ انہوں نے لکھا!

"ویسے محققین میں اس امر پر بھی اختلاف رائے ملتا ہے کہ سب سے پہلی نثری تصنیف کس کی ہے۔ محمد حسین آزاد (آب حیات) اور بعد ازاں ان کی پیروی میں محمد یحییٰ تنہا (سیر المصنفین) اور عبدالحق (گل رعنا) نے فضل کی وہ مجلس یا کربل کتھا کو اردو کی پہلی نثری تصنیف قرار دیا۔ فضل محمد شاہ کے عہد (۱۱۴۵ھ) میں تھا۔ ان کے بعد مولوی عبدالحق اور ان کے ہمنوائی میں پروفیسر احسن مارہروی (منشورات) نے خواجہ بندہ نواز (وفات ۸۲۵ھ) کی "معراج العاشقین" کو پہلی نثری تالیف ثابت کیا۔ حکیم شمس اللہ قادری (اردوئے قدیم) اور ڈاکٹر محی الدین قادری زور شیخ عین الدین گنج عالم (متوفی ۷۹۹ء) کے رسالوں کو اولیت دیتے ہیں۔ ان کے بعد مولانا حامد حسین قادری آتے ہیں۔

ڈاکٹر رفیعہ سلطانہ نے اپنے تحقیقی مقالہ "اردو نثر کا آغاز و ارتقاء" میں مزید شواہد کی بنا پر اس بحث میں ایک نئے نام کا اضافہ کیا ہے۔ ان کے بموجب رسالہ "جنونیہ" نثر کی قدیم ترین کتاب ہے۔ یہ بیجا پور کے سرکاری عجائب گھر میں محفوظ ہے۔ اس کے ساتھ دو اردو منظور سالے "پند نامہ" اور "چنگی نامہ" بھی منسلک ہیں۔ رسالہ "جنونیہ" میں اردو مقولوں کی تشریح فارسی میں کی گئی ہے۔ (۳۸)

ڈاکٹر رفیعہ سلطانہ نے رسالہ جنونیہ کے ساتھ ایک اور نثری تصنیف ہفت اسرار کا تذکرہ بھی کیا ہے مگر ساتھ یہ بھی لکھا ہے کہ ان تصانیف میں کچھ تشریحات فارسی میں بھی شامل ہوتی تھیں نیز یہ کہ مذکورہ رسالے یا تصانیف کے مصنف کے بارے میں خود ڈاکٹر رفیعہ سلطانہ کو بھی کچھ مواد و معلومات نہ مل سکیں۔ وہ لکھتی ہیں:

"ان شہادتوں سے یہ نتیجہ اخذ کیا جاسکتا ہے کہ "جنونیہ" مربوط نثر کا اولین نمونہ ہے اور ۹۵ء کے قریبی زمانے کی تصنیف ہے۔ "ہفت اسرار" کے تذکرے سے ایک بات ضرور متعین ہو جاتی ہے وہ یہ کہ اردو کی نشوونما کے اس دور میں ایسے رسالے عام طور پر لکھے جاتے تھے۔ جن میں اردو مقولوں کی تشریح فارسی میں کی جاتی تھی۔ یہ رسالے ابتداءً ہندوستانی عوام کے لئے لکھے جاتے ہوں گے۔ بعد میں فارسی داں لوگوں کو سمجھانے کے لئے ان کی فارسی میں تشریح کر دی جاتی ہوگی۔ اس طرح یہ رسالہ عین الدین گنج العلم (متوفی ۹۹ھ) کے رسالوں اور رسالہ اشرف جہانگیر سمنانی (متوفی ۸۰۸ھ) نیز دوسرے تمام رسالوں کے مقابلے میں جن کا اب تک علم ہوا ہے، قدیم تر ثابت ہوتا ہے۔ افسوس ہے کہ رسالے کے مصنف کے بارے میں مرتب کو باوجود تلاش کے کچھ مواد دستیاب نہ ہو سکا۔ (۳۹)

لہذا جب ہم فارسی و عربی کے اثرات سے پاک جس اردو تصنیف کو اردو نثر کے نقش اولین کا درجہ دے سکتے ہیں وہ بھی اسی عظیم روحانی ہستی کا ہے جو پشتونوں کے وطن ہرات سے ہندوستانی کے پشتون حکمران محمد غوری کے ساتھ ہندوستان میں آئے تھے اور ہندووی زبان میں رسالے تصنیف کئے تھے۔ یہ عظیم ہستی سید زادہ حضرت خواجہ بندہ نواز تھے جن کا سلسلہ نسب تو حضرت امام حسین اور پھر حضرت علی کرم اللہ وجہہ تک جا ملتا ہے مگر ان کا آبائی وطن بھی افغان سرزمین کا ہرات تھا اور ہندوستان میں بھی ان کا آپشتون حکمران محمد غوری کے ساتھ ہوا تھا۔ ڈاکٹر رفیعہ سلطانہ ہی نے ان کے بارے میں لکھا ہے:

"خواجہ صاحب کا اصلی وطن دہلی تھا۔ جہاں ان کے بزرگ پانچویں صدی ہجری میں ہرات سے آکر بس گئے تھے۔ خواجہ صاحب صحیح النسب سید تھے۔ ان کا سلسلہ اٹھارہ واسطوں مظلوم بن زین العابدین بن حضرت امام حسین بن حضرت علی کرم اللہ وجہہ سے ملتا ہے۔ خواجہ صاحب کے دادا حضرت ابھی الحسن الجندی، محمد غوری کے ساتھ ہرات سے دہلی فتح کرنے کے لئے آئے تھے۔ اسی جنگ میں شہید ہو گئے۔ ان کی شہادت کے بعد ان کی اولاد دہلی میں بس گئی۔ ان کی اولاد میں سے سید یوسف عرف سید راجو قتال کے دو فرزند سید چندن اور سید محمد حسینی تھے۔ (۴۰)۔

حضرت خواجہ صاحب کا رسالہ "معراج العاشقین" کے نام سے شائع ہوا ہے جو بابائے اردو مولوی عبدالحق نے دریافت کیا ہے اور اردو کے اکثر و بیشتر محققین اس بات پر متفق ہیں کہ معراج العاشقین ہی اردو کی پہلی باقاعدہ تصنیف ہے۔ ڈاکٹر رفیعہ سلطانہ نے یوں وضاحت کی ہے۔

"ان رسالوں میں جواب تک شائع ہو چکے ہیں سب سے پہلا رسالہ "معراج العاشقین" ہے۔ جسے مولوی عبدالحق نے اپنے عالمانہ مقدمہ کے ساتھ مرتب فرمایا تھا یہ رسالہ تاج پریس، حید آباد کن سے شائع ہو چکا تھا اس لئے اس کے بارے میں کچھ لکھنے کی ضرورت نہیں معلوم ہوتی۔

اس رسالے کی تصنیف کا سنہ متعین طور پر معلوم نہ ہو سکا لیکن مولوی عبدالحق صاحب کا خیال یہ ہے کہ یہ ۸۰۱ھ یا ۸۰۲ھ کے لگ بھگ کی تصنیف ہے۔ اسی سنہ کو احسن مارہروی نے بھی صحیح مان لیا ہے لیکن نصیر الدین صاحب ہاشمی نے معراج العاشقین سہ بارہ اور ہدایت نامہ کا ۸۱۵ھ تا ۸۲۵ھ کا درمیانی زمانہ بتایا ہے لیکن میرے خیال میں ۸۰۱ھ قبل کی یعنی آپ کے قیام دہلی کے زمانہ کی تصنیف ہے۔ (۴۱)

اردو نثر کے ابتدائی نقوش کو واضح کرتے ہوئے باقاعدہ تصنیفات میں فارغ بخاری صاحب نے ایک تفسیر ہندی کا تذکرہ کیا ہے۔ اس تفسیر کو وہ اردو زبان میں پہلی تفسیر بھی گردانتے ہیں مگر اس کے مصنف اور سن تصنیف کے بارے میں وثوق سے کچھ نہیں کہا گیا بلکہ اندازہ لگا کر اس تفسیر کو آج سے چھ سو سال قدیم بتایا گیا ہے۔ انہوں نے لکھا ہے:

یہ وہ پس منظر ہے جو ہمیں اردو زبان و ادب میں باقاعدہ نثری تصنیفات کا اُس دور میں پتہ دیتی ہے جس دور میں اردو نثر کے ابتدائی نقوش ثبت ہو رہے تھے۔ اردو ادب کی زبان بننے کے ابتدائی مراحل میں تھی اور یوں اردو میں باقاعدہ تصنیفات کا آغاز ہو رہا تھا۔ ہم نے دیکھا کہ اردو ادب کے اس

ابتدائی داغ نیل میں اور پھر باقاعدہ نثری تصنیفات میں پشتون ادیب کس انہماک سے حصہ لے رہے تھے اور کس درجہ کالازوال کردار ادا کر رہے تھے۔ اس دور کے منظوم ادب میں پشتون اہل قلم کی کوئی باقاعدہ تصنیف نظر نہیں آئی جو اردو کی اولین مثنوی "کدم راؤ پدم راؤ" کے زمانے کی ہو یا اس سے پہلے دور کی ہو البتہ منظوم بکھرے اوراق ضرور ملتے ہیں جن سے اردو ادب کے ابتدائی نقوش ثبت کرنے میں پشتونوں کے ناقابل فراموش کردار کا ثبوت فراہم ہوتا ہے۔

اس بحث میں ہم نے اردو ادب کے محض ابتدائی نقوش واضح کرنے میں پشتون اہل قلم کے کردار کا جائزہ لیا مگر پشتون اہل قلم کے اردو ادب کا فنی و فکری جائزہ پھر بھی نہیں لیا۔ نہ اس بحث میں پشتون اہل قلم کی ہندوی تحریروں کی لسانی خصوصیات پر تبصرہ کیا اور نہ ہی اُس دور کے سیاسی، سماجی، مذہبی اور ادبی حالات کے تناظر میں ان کی تحریروں کا جائزہ پیش کیا۔ لہذا یہ تبصرہ جائزہ اور دیگر تفصیلات بھی پیش کی جائیں گی فی الحال مذکورہ ابتدائی نقوش اور پشتون اہل قلم کے کردار اُجاگر کرنے پر ہی اکتفا کیا جاتا ہے۔

حوالہ جات

- ۱۔ خان مسعود حسین، پروفیسر، مضامین مسعود ایجو کیشنل بک ہاؤس علی گڑھ، ۱۹۹۷ء، ص ۱۱۰
- ۲۔ جالبی، جمیل ڈاکٹر، تاریخ ادب اردو (جلد اول)، مجلس ترقی ادب لاہور، جولائی ۱۹۷۵ء، ص ۷۰۱
- ۳۔ ایضاً، ص ۷۰۱ تا ۷۰۲
- ۴۔ آزاد محمد حسین شمس العلماء، آب حیات سنگ میل پہلی کیشنز لاہور، س۔ن، ص ۱۶ تا ۱۷
- ۵۔ شیرانی، حافظ محمود، مقالات حافظ محمود شیرانی، (جلد اول) مرتبہ مظہر محمود شیرانی، مجلس ترقی ادب لاہور، فروری، ۱۹۹۷ء، صفحہ ۱۵۷-۱۵۶
- ۶۔ نقوی، سید قدرت، لسانی مقالات (حصہ دوم)، مقتدرہ قومی زبان اسلام آباد، اگست ۱۹۸۸ء، صفحہ ۱۲۸
- ۷۔ عرشی، امتیاز علی، حاجی خیل، اردو میں پشتو کا حصہ، پشتو اکیڈمی پشاور یونیورسٹی، ۱۹۶۰ء صفحہ ۴۵-۴۴
- ۸۔ گنج شکر، فرید الدین، شیخ، مشمولہ لسانیات پاکستان (ڈاکٹر عبد الحمید سندھی)، مقتدرہ قومی زبان اسلام آباد، ۱۹۹۲ء، صفحہ ۱۵۴
- ۹۔ کاشمیری، تبسم، ڈاکٹر، اردو ادب کی تاریخ، سنگ میل پہلی کیشنز لاہور، ۲۰۰۳ء، صفحہ ۲۹
- ۱۰۔ خلیل حنیف، اردو کی تشکیل میں پشتونوں کا کردار، مقتدرہ قومی زبان پاکستان، ۲۰۰۵ء، صفحہ ۳۱۵-۳۱۴
- ۱۱۔ رفیعہ سلطانہ، ڈاکٹر، اردو نثر کا آغاز و ارتقاء، کریم سنز پبلشرز پاکستان، ۱۹۷۸ء، صفحہ ۲۵
- ۱۲۔ شیرانی، حافظ محمود، پنجاب میں اردو، کتاب نملا لاہور، طبع چہارم، ۱۹۷۴ء، صفحہ ۲۵۳
- ۱۳۔ ایضاً صفحہ ۲۵۳-۲۵۲
- ۱۴۔ ایضاً صفحہ ۲۵۳
- ۱۵۔ ایضاً صفحہ ۶۶-۶۵
- ۱۶۔ ایضاً صفحہ ۱۳۲
- ۱۷۔ مدنی، سید طہور الدین، ڈاکٹر، اردو غزل ولی تک، بزم اشاعت جوگیشوری بمبئی، ۱۹۶۱ء، صفحہ ۲۱

- ۱۸۔ شیرانی، حافظ محمود، مقالات حافظ محمود شیرانی (مرتبہ مظہر محمود شیرانی)، صفحہ ۲۶۱-۲۶۰
- ۱۹۔ بخاری، فارغ، ادبیات سرحد (جلد سوم)، صفحہ ۲۵-۲۴
- ۲۰۔ کاشمیری، تبسم، ڈاکٹر، اردو ادب کی تاریخ، صفحہ ۲۹-۲۸
- ۲۱۔ ورماء، سدھیشور، آریائی زبانیں، مکتبہ معین الادب لاہور، طبع دوم، نومبر ۱۹۶۰ء صفحہ ۱۳-۲۳، حنیف، اردو کی تشکیل میں پشتونوں کا کردار، صفحہ ۲۹۸
- ۲۲۔ خلیل، حنیف اردو کی تشکیل میں پشتونوں کا کردار، ص ۲۹۸
- ۲۳۔ رضا، محمد افضل، پروفیسر، اردو کے قدیم پشتون شعراء، پشتوا کیڈمی پشاور یونیورسٹی، ۱۹۹۸ء، صفحہ ۵۱-۵۰
- ۲۴۔ شیرانی، حافظ محمود، مقالات حافظ محمود شیرانی، (مرتبہ مظہر محمود شیرانی) صفحہ ۲۴۰
- ۲۵۔ ایضاً صفحہ ۲۴۱-۲۴۰
- ۲۶۔ غزنوی، خاطر، اردو کا ماخذ ہند کو، مقتدرہ قومی زبان پاکستان، ۲۰۰۳ء، صفحہ ۲۰۳
- ۲۷۔ ہاشمی، نصیر الدین، دکن میں اردو، ترقی اردو بورڈ نئی دہلی، ۱۹۸۵ء، صفحہ ۸۴
- ۲۸۔ غزنوی، خاطر، اردو کا ماخذ ہند کو، صفحہ ۲۰۶
- ۲۹۔ ایضاً صفحہ ۲۰۴
- ۳۰۔ کاشمیری، تبسم، ڈاکٹر، اردو ادب کی تاریخ صفحہ ۱۵۱
- ۳۱۔ غزنوی، خاطر، اردو کا ماخذ ہند کو، ص ۲۰۸
- ۳۲۔ ہروی، خواجہ نعمت اللہ، تاریخ خان جہانی و مخزن افغانی (اردو ترجمہ ڈاکٹر محمد بشیر) مرکزی اردو بورڈ لاہور، اگست ۱۹۷۸ء، ص ۶۳۴/۶۳۳
- ۳۳۔ ایضاً، ص ۶۳۴
- ۳۴۔ ایضاً، ص ۶۳۶
- ۳۵۔ غزنوی، خاطر، اردو کا ماخذ ہند کو، ص ۲۱۳
- ۳۶۔ رفیعہ سلطانہ، ڈاکٹر، اردو نثر کا ارتقاء، ص ۲۳-۲۲
- ۳۷۔ ایضاً، ص ۴۹
- ۳۸۔ اختر، سلیم ڈاکٹر، اردو ادب کی مختصر ترین تاریخ، سنگ میل پبلی کیشنز لاہور، ۲۰۰۵ء، ص ۶۰-۶۱
- ۳۹۔ رفیعہ سلطانہ، ڈاکٹر، اردو نثر کا ارتقاء، ص ۵۵-۵۶
- ۴۰۔ ایضاً، ص ۷۴-۷۵
- ۴۱۔ ایضاً، ص ۷۶
- ۴۲۔ بخاری، فارغ، ادبیات سرحد، (جلد سوم) ص ۵۶
- ۴۳۔ جالبی، جمیل، ڈاکٹر، تاریخ ادب اردو (جلد اول) ص ۷۰۳

۴۴۔ سدید، انور، ڈاکٹر، اردو ادب کی مختصر ترین تاریخ، عزیز بک ڈپولاہور، طبع سوم، ۱۹۹۸ء، ص ۹۳